

आज़



सुवर्ण गाड

आज़

सुवर्ण गाड

पूज्य गुरुवृंदाक अर्पण

AAZZ..

Written by : Suvarna Gāda^a_^

Printed Copies : 500

Price : 25

Pages : 54

2005.

Printed By : Raghavendra Enterprises, Honavar
Ph : (08387) 220485

दोन गोष्ट :

‘आज’ ही कृति वात्तले सगल्यान विशाल काव्यात वर्णान केल्ली वस्तु संभवातल्यान चुकोन घेवचा जायना किंवा खर्यातल्यान पैस मण नाक कवळचा जायना । पाठक यथार्थ अर्थ ग्रहण कन्न घेतल मण माक विश्वास आसा ।

आमगेल जीवनात तशि खूब घटन ज़ातात दशरथाल प्रसंगात भारताच हर एक आवस-बाप्पसाक ही चिंत उर्ता, इक्कीस्वी शतमानात भी त्या चिंतेन दूर रावचाक शक्य ना दिस्ता । किद्या अशी ज़ाले ह्या प्रसंगात आमी कर्चे काम किंवा घेवचे निर्णय आमगेल दृष्टेन ते बरे, उच्च निर्णय दिस्ता पण तेजे परिणाम जास्तीत जास्ती दुसर्याक खूब पिळता ते आमक दिसून एना । जास्ती कन्न अधिकारी जो मनुष्य आसा साधारण लोकाचेर हुकुम चलेतो उर्ता तेक दिस्ता हे मागेल कर्तव्य पण प्रजातंत्र जास्तीत जास्ती स्वीकार कर्चे ह्या जगात प्रजातंत्र नावाचेर शोषकाल दर्बार चलतो आसा । हाँगा लक्षमण भी त्या शिकारेत फस्ता ।

स्त्री भी एक प्रकृति । मनुष्य प्रकृतिचेर आपण्याल अधिकार चलेता । मनुष्याचेर प्रकृतिलो आशीर्वाद खूब आसा, तरी भी ती तेज खंचान कस्ली आपण्याल स्वार्थ दवन्ना किंवा साधेना । तरी भी तिजेर दिवस् दिवसाक अत्याचार वाडतो आसा आनी आमगेल जनांग संकष्टात पडतो आसा ।

जीवनात सगळे साधन करचे आपण्याल सुखा खातीर, खुशे खातीर तो खूब प्रयत्न कर्ता पण फळ तेजे विरूद्ध जातो आसा, तो आपण्याल चूक दुसर्यार थापचा पळेता । ती चूक दुसर्यार थापन अस्तना समझून घेवन परत ती चूक आपण्याल हातीन जायन आशी पळोन घेल्ल्यार किंवा मनुष्याले गुण भी प्रकृति सार्कि जाल्यार त्या सुख - शांती आनंदाक पार ना । ह्या कृतिंत पौराणिक विषयातल जो भी पात्र एता युगान युग सामान्य मनष्याल प्रतीक आसा ।

ही कृति पुस्तका रुपेत छापचाक अक्षर जोडण केल्ले राघवेंद्र झेराक्स सेंटर कुमटा, आनि प्रत्यक्ष अप्रत्यक्ष रूपान सहाय केल्ले सगल्याक हाँव आभारी आसा ।

सुवर्ण गाड

शिक्षा :- एम ए. एम फिल् (हिन्दी)

कर्नाटक विश्वविद्यालय

शिक्षा विशारद (हिन्दी)

हि. सा. स. इलाहाबाद

लेखन - 'आज' प्रथम कृति

सम्प्रति - विभागाध्यक्ष हिन्दी विभाग

एस्. डि. एम. कालेज होन्नावर

संपर्क - देवकी निलय - हलगा, कारवार

जनकाल चिंता

होड सभाभवनात वेगळ वेगळ मंत्रि महोदयाले खालि आसन मकमल तांबडे कपड्याचेर भांगराचे कसूतिच चकमक जनक राजाल सभांगाणाचे वैभव दाकेता । त्या आसनाक पळोन राजाल दोळ्याचान दोन दुःखाचे थेंबे जनकाल पोल्या वैल्यान होळु होळु सकल निसरतोत एतात । सभांगाणाच मदि वैर तांगचे लायाटाचे झुंबर आपण्याल सात रंगाचे परिचय करतोत फिरता । तेजे चकमकचे प्रकाश फर्शाच तुळतुळी जंमणीर पडल्यान जमीण भी नक्षत्रान भुल्ले आकाशाक हांव भी तुज पक्षा कम्मि ना मण सांगता । वंटीचे दोनि बाजुन आस्ले खिडकेच पर्दे मंद एळचे वार्यानि हुडतोत चिंतेन आस्ले जनक राजाल मनाक आपण्याल स्पर्शान थंडेचाक पेळेता । सभाच ऊंच स्थानार राज सिंहासनार दाये पायार ऊज पांय घात्र दाये हातार मात्याच भार दवन्न गंभीर विचारात मग्न आसा । सदा सभात राज्य कर्तव्यान आनि गंभीर स्वभावाच कारण सभात आपण्याल वैयक्तिक विचाराक योजण कर्चाक वेळ मेळन जाल्यान किवा एकांताचे अभावान जनकाल पंदवर्षाच दुःख आय्चे दिवस फूराय भायरपडता ।

हे आत्म तुये कस्ल विचार

कन्न हे शारीर धारण केला

किदे साधेल तुये

हे शरीर धारण कन्न ।

जेन्नाचान हांव बुद्धिर आय्ला

तेन्नाचान हांव पळेतो आसा

काशि तु माका नाचेता

हांव तशि नातो आय्ला ।

शरीर धारण कत्र जो
मनुष्य हाँव जाला
त्राप्ति तेक केत्रात
जत्तिल ना ह्या जीवनात ।

सान बाव्शे आस्तन तो
खेळत आपण्याल आव्स बाप्पसुल
आंगार, तोत मागेल जीवनात
परम सुख- परम खुशि ।

जातो गेल हाँव होड
ताशित वाडतोत राव्नी बुद्धि
तिणि दाकेलि समाजाच
हो भान प्रतिष्ठाच विचार ।

सम्मान कर्चालागले माका
प्रतिष्ठित जनक राजा मण
कित्ते आदर माक कर्चालागले
तित्त मागेल कर्तव्य वाडले ।

खावचाक जेव्चा फुरसोत
नस्तना काम हांये केले
सहाय मांगुन आयल्याले
चोवडांल लग्न हांये केले ।

शिक्षण जावूंक आस्ले
चोवडांक शिक्षण दिले
जित्ले माजान शूक आसा
तित्ले दान धर्म केले ।

अय्यो ! देवा आज
माक हांग मेळ्ळे किदे ?
फक्त लोकाल व्यंग्य उत्रा
काळंजक मार्ची सार्की ।

इत्ल होड्लो जनक राजा
ना चोवडां ना बाळ
कोण चलेतल इत्ल होड्लो
हो राज्य, गति कोण तेका ।

चूक ना तेमगली
राज मण वगी पद्वि
मेळना ही, गौरव जाय तर
तैयार जा सगले त्याग कर्चाक ।

छे, कित्ती विचित्र ही
पद्धत चलो जाय तेक
उत्तराधि खातिर शाप हे
राजाक जेक चल्या चेवर्डना ।

खुब कर्गल हांव
चोवर्ड ना ना मण
भायल्यान राज मण
कर्तव्य कर्तोत राव्लो...मनात ?

भाग्य काय कर्मफल
किंवा बरे नशीब कित्कि
मेळ्ळी याका सुन्दर चलि
तेज निमित्त्यान हांव खूब खुशी !

लोकाक दाकेल होंये
चल्या पेक्षा कम्मी नी ही चली
स विद्या सुन्दरी
विदूषी मागेल जानकी ।

ऋषि परशुरामान दवल्लेल
बाणुत खेळच आपण्याल
घोडो मण खेळ्ळेली
चालाक बुद्धिवंत चली जानकी ।

हेऽ शिवा, तुये किदे सांगले
कस्ल विचार केलो
तीनी कालाच तू ज्ञानी
तोंडात्ल्यान हो शब्द आय्ल कशी ।

धनुष्य तुगेल उटेल मण
सांगले तुये रागान कि मोगान
जो हो धनुष्य उटेता, तेज
कडे कर तिगेले लग्न मण ।

तुम्हि सांगल ते सांगलेत
हांव आयकतल भी मूर्खत
पळय कस्लि चूक मण
सान चलेली, भीन्व हांये हाँ मडले ।

जानकीऽ शक्ति तुक
खंची आय्ली तिल्ली
आस्लो लोकणडा सार्कि
धनुष्य, उबाल्ल तुये कशी ।

खंची शाक्ति आय्ली पोरा
धर्च धत्र रागामारील
धल्ल नी तुये धनुष्य
खेळ्यो आपण्याल घोड मण ।

जीवनात केल्ले हेत तुये
होड चूक छे.. इत्ल
होड जग एकळो भी
एकळो भी ना ह्या जगात ? ।

कळक हे आमगेले जातिक
होड कळक, एक पुरुष
एक पुरुष ना चलेन
उटेल्ल धनुष्य उटेच्याक ।

राज किल्ले येव गेले
आशेन जनकाल जावय जाव्या
हात धर्चाक मागेल जान्किले
आज परंत सफल जाल्ला कोण भी ।

चले लग्न केल्ले शिवाय
बाप्पायक ना मोक्ष
हाड्य, कस्त बाप्पूय होव
चले लग्न कर्चा जायन जाल्लो ।

हेत मगेल दोनी हात
तिक मोग केल्ले ह्यात् हातीन
पण केल्ला तेन्न विचार
कन्यादान कर्चे किल्ले त्रास म्हण ।

विचार केल्यार जीव येत
एकेक दा गळ्यात
जेवचा गेल्यार जवण वत्ता
न्हीच्या गेल्यार न्हीद ना ।

भय दिस्ता कोण तरी
एव्ज धनुष्य उटेवेत मण
कोण, म्हातारो आयल्यार
पेद्दो पीसो कुरूप आयल्यारऽ ।

व्यवहार, कर्म, गुण, धैर्य
हे सगळे पळोन केल्ले
वर्णाश्रम आमगेले, पण आज
आज ना तेक तेगेले मूल अर्थ ।

जानकी किदे तुगेल आसा
त्या नशीबात अय्योऽ
हेऽ शिवा तूत कर तिगेल
रक्षा, भोळे मागेल पौराक ।

किल्ले राज - महाराज
आज परंत एवज गेले
सुन्दर धीर, वीर युवराज
कोणी भी उबाल्ला- स्वप्न मात्र ।

हेऽ पर शिव राऽम
लग्न चलैल नशिबात
आस कि ना हे राऽम
कन्यादान हांव कर्त कि ना ।

काड्ले खूब त्रास हाँयै
लोकाल उद्दारा खातिर
खूब सरेले तितूत जीवन हाँयै
लोकाल रक्षणा खातीर ।

तेत्त आज हास्तात माजेर
फक्त चलैल लग्ना खातिर
सोत्त जनक आपण्याल जाँवय
मनशाक केन्ना जलमेन्नजाल्लो ।

एतन खुशेत हास्तोत एतात
धनुष्य आपुडतोत मांडुन बस्तात
तोंड फिरोन फुगुन वतात
घरा बसोन चलेक पुजय मणतात ।

खंच विपत्त काळ माजेर
जगात्त सग्ले उलेतात तेजेर
व्यंग्य हास्तात तीक्ष्ण द्रष्टेन
काई चूक ना मागेल नजरेन ।

सांगतात लोक गाँवातले सगले
कल्मा आजूनी जानकील लग्न
मण, हे खरे कोण सांगतात
मनुष्य माझान उबार्चा जाय जाल्ले ।

लोक हास्तात हास्तो राऊ
बरे कर्चे आपण्यान कशी उरू
कर्तल लोकार हास्तो बसून
चलतो आयल हे फाटले पसून ।

फाटल्यान उलेतात लोक
जनकाक आस्ले गर्व खूब
आपण्याल चली सौन्दर्याच खण
शूर वीर साहस पोर मण ।

आत भी माक आस ते गर्व
उर्तात चले आपण्याल कामाक
जातात चली दुसर्याल बर्याक
समाजाचे उद्धाराक जल्मल्ले चली ।

पण हाँव करू किदे
हे मुनिवर, हे ऋषिवर
जानकिल हात धर्च सार्कि
ह्या जगात एकळो भी ना ?

देवा तिगेल नशिबाक तुये
बरो चलो भरेल्या फुरो
सांगुन वचु लोक जे सांगतात
तेजे ना पर्व माका ।

त्रास कित्ले जाऊ माका
तेजे ना दुःख माका
मात्र माक मागेल श्रमाचे
मेळ्या फुरो बरे फळ ।

पोराल तोंड जाय्न माजान
पळेच्याक, आवय बाप्पूस
दुःखी मण ती एक चिंता
वैल्यान तिका, मनुष्य.. हाऽय ।

खबर आस हे माका
चिन्त लग्नाची ना तुका
फक्क चिंत लोकाल तोंडाची
समाजाची, मर्यादाची ।

धैर्य आस माका सुन्दर
राज्य तू चलेतल मण
सर्व विद्या पारंगत तू, पण
प्रत्येका जाय जीवनात एक साथी ।

तेजेखातिर केले हे
लग्न बायल आनि पोरा
धनुष्य केत्र तरी कोण तरी
उबार्तालो, मनाक हे आवडचे ना ।

दिस्त तेजे खातिर जाता
तेमी असफल, देवाऽ
कृपकर बग्गी तिगेल
मंगल कार्य जाऊ मण ।

जायन माजान काम
पैलेचा सार्कि
दिवस वता वता
उतल्ले मागेल वय आता ।

आपेल हाँये सगले राजाक
कोण ना तितुत अर्ह व्यक्कि
छेः कित्ले कळंक हे
आय्चे ह्या पुरुष जातिक ।

पोरा हाँव खय मण सोदु
योग्य जाय जाल्ल वर तुका
क्षम कर हा विषयात माका
दिस्त हितुत हाँव असफल सदा ।

दिवस वतो राव्ता
वर्सा वाडतो वता
ज्रसी जानकील वय वाडता
ताशी हांव म्हातार जातो वता ।

लग्ना पैलि हांव गेल्यार
हो भार धेतल कोण खांदार
येतले लोक आपण्याल वाट्याक
दायजी मण सांगतोत लुट्चाक ।

कोणाल्या दुःखात कोण ना
फक्त पळेतात फायदो आज
धेव्ण एव्णे ना वतन व्हर्चे नां
जन्म हो किद्या इत्ल क्रूर आज ।

इत्ल अर्थर्य केन्ना जाल्ला
मन मागेल आज खूब भिता
उरत कारण पोरावेल प्रीत
प्रसंग भी आस खरीत ।

एक लग्न बार विघ्न
मनातल्यान दिस्त खरे हे
आस्ल कित्ल विस्वास माका
साहसी जाँवय मेळतल माका ।

दिस्त माक आज
पळेताल हांव स्वप्न
घडचाक आनी स्वप्नाक
आकाश पाताळाची आस अन्तर ।

जाव्ही पीडा माक खबर
सांगचक्र ना शब्द तेका
रडचाक ना दुःख तेका
बश्याक बस्ता बस्ल कडेन उत्रा ।

जनकान हासून वर्स ज़ाली खूब
लोका दिस्ता जनक हास्ता
तेंक जायजाल्ले हांव दिता
माक जाय जाल्ले दितले कोण ? ।

किदया अशी ज़ाले

होड होड रूकाच खांदेचे पानाचा
पोत्याचान झरकटुन एन्चे किरण
अस्ताक आयल्लेल सुर्याल सोनेरी रंग
चकमकेता सरभौतणी काळका पैली ।

उजवाड ज़ाल्यार भी
उजवाडातल्यान खूब पैस
सदा काळोक प्रिय रानात आज़
दित खबर, आस्ये वेगळेत दिवसाचे ।

प्राणी पक्षी सगली जीवि
चर अचर, दिवसभर
कर्चे कामाचान सुटकार घेन्चे
आस्ले खुशेत एतन सगले ।

पाच्चे-पाच्चे होड-होड दाट-दाट
तण खान्न पोट भत्र एतन त्रप्तीन
धेवचाक आराम घोलित वचून
पैली पीली पसरल्ले उदाक नदित वचून

दिवस सग्ले घोलित दुकळ्ळन
एव्हे प्राण्याक भक्षण कर्चाक
दपल्ये पावल्ल्यान मुकार एता
रानान्त राजा गंभीर चालान ।

रानानल्य रूकाच सग्ली पाना
कर्चे आपण्याल काम कत्र
दीर्घ स्वासाच विश्राम धेवचाक
वाट पळेतात नक्षत्राच मळबाक ।

फूलाची झाडा तर तरेची
फाल्याची सुन्दर फूला साठी
मनात गुणगुणतोत एवचे भौर्याची
सुन्दर स्वप्न दोळ्या मुकार पळेतात ।

कोगिल आपण्याल सुन्दर ताळ्यान
गाणे गायता बारीक आवाजान
कूहू कूहू कर्तो सगल्या आपेतना
कावळो एव धांडेता तेगेल जाग्यावैल्ल्यान ।

बारा मैने सदा संमृद्धाचे
फल फूल मेळता स्वाधिष्टाचे
ना कोणी हांगा दुःखाचे ।
खेळ खेळेतात अती आनंदाचे ।

सरोवराच हंस
साळकाचे नशेत गुंग आसा
प्रेयसी सोडचे दुःखान, भौरो
थांब मण सांगता सुर्याकडेन ।

स्वर्गात भी मेळची ना
ही सुख शांती आनंद
तेन्नात सोदूला मुनिवरान सदा
रावचा तेमका योग्य हो जागो ।

ऋषि वाल्मीकील आश्रमात मण
धाडल आज सीतेक लक्ष्मणाल वांगडा
मनाल्ली इच्छा जाली आज पूर्ण
सुन्दरत रान जाले आनी भी सुन्दर ।

फाल्याल परा कौब्यान साथ
धालच पैली तैयार सीता
विचार्ता सगल्याल कुशल खबर
कुळार वचून एवचे खुशेत आज ।

प्रवास आसा खरोत खुब दूर
दिस्त माका वच्चे नी ह्या ह्यास्तितेर
रातित मेळ्ळा रामाल आदेश
विचार कर्ता काशि तेगेल संदेश ।

केन्नाचान आस्ली मनात इच्छा
मुकार दुकळतास्ली रामाल इच्छा
सगल्याक एवका तेगेल वेळ
अतआयल माका आश्रमाच मेळ ।

जाल्यार भी मन मागेल
आस आज कळवळतोत
पळेत हांव रामाक ह्या थोडे दिवसान
लिपेत माजकडन कसलतरी विषयात ।

दिस्त खुब आज मनात्यान दुःखी
उर्त खिन्न आपण्यालात चितेत
विचाल्यार सांगना कारण तेजे
समजून घेनजाल्यार संसार कशी ?

उरत हांव पैस वत मण
पण हीऽ तर थोडी दिवसा गोष्टि
हांव भी विसल्ला रानाच जीवन
आज वत हांव वाल्मीकिल आश्रमात ।

प्रियलौग वतल जाल्यार आपण्यात्ल्यान दूर
मनात जात सगल्याक तशित दुःख
रामाचान जायना माक सोण्ण रावचाक
खबर आस माक तेंगेल माजेर प्रीत ।

कुळार वच्ची खुशी
बायला उर्ची वेगळित
पैलेदा वतो आस हांव
अयोद्याची राणी जाव ।

स्वत रामान दिल्ली खुश खबर आयकुन
जानकिल आनंदाक पारत ना आज
आश्रमा वच्ची इच्छ केल्ली तुये फाटि
आयल तेक वेळ आज थय वच्ची ।

सुन्दर मुग्द विद्या पारंगत
आस माक गर्व रामाल बायल मण
भरत खंडात अस्ले बायल ना कोण
माजीइल्ली सुखी खुशी आनी नशिबवान ।

आज माज बर्बर
उर्त रथार लक्ष्मण
खरीत याद एत ती
चौद वर्ष वनवासाची ।

एक एक क्षण युग ज्ञातात
राम आयलना सीतेक मेळचाक
मनात विचार नाकजाल्ले एतात
होळु होळु एता रथार चडचाक ।

थोडे दिवसा साठिभी जाल्यार
आपल्या खंचान पैस वतना
सहज दुःखान दोळ भर्न एता
थर थरचे वोटान शब्द भार्य पण्णात ।

दातात वोट घेव उदकाच दोळे घेव
मान हालोन सांगता वचून एत 'हां'
अवसु भाव भैण दास- दासी सगले
मनात मण्णात वचून बग्गी थो ।

दोळे सोत्तात मागेल व्यक्तिक
मना दिस्ता खय गेलात तेमी
मेळ्ळेल शिवाय वच्चे दिस्ना
लोकाक लाजून रथार चडता ।

मन सांगता लक्ष्मणाक विचार्या
तोंड उगडता पण शब्द भायर एना
लक्ष्मणाल उत्र अयकचाक कान तडपता
मौन लक्ष्मण रथ चलेता ।

स्वच्छ आकाशार चक मकी नक्षत्र
चंद्र सांगता पळय मागेल जीवन
थंड वार्यात मौन वातावरणात
घर्ची सून कुळार वता ।

गांवाच भायर रानाच वाटेन
चट कट कर्तोत रथ वता
झाडार बसलेल पक्षाल झुंड
उजवाडाचे गायन गायतात ।

अठंग रानात रथाच आवाजान
भीळ धाव्चे चितल दिस्ता
रथ थांबय मण सांगचा वता
तेन्नात याद एता माया मृगाची ।

पर परत याद जाता घडलेल
त्या घटनाची, मन भिता
घड्चे नाक ते कोणाल्या जीवनात
गप्प लक्ष्मण दिस्त त्यात चितेत आसा ।

मात्यावैर सूर्य एता एता
रथार आसल्याक ताळो सुकतो वता
आज बाजून पळेता खय एव पावला
फरक दिसून एना खई पावल्यार ।

दोळ्यात दिस्ता थंड आश्रम ऋषिले
फातरार बस्लो , दाडी वाडेल्लो
धवे केसाचो, मांडिघात्र बस्लो
दाय हाथ कमंडलार, उज हाथ मांडेर दवरलो ।

अयोध्यात पैली पळेल्ले तेका
हाँवत आस्ले तेगेले सेव्याक
खूब खुशेन दिल्ली तेणी माका
एक दा यो मण आश्रमात आमंत्रण ।

लंकाचान आयल नंतर
अशित जाली माक तेगेल याद
सांगले रामाक मनात्त विषय
मागीर पळ्या मण परत मेळ्ळि जवाब ।

सद्याक हाँव हो विषय विसल्ले
अचानक रामान माक एव सांगले
गुर्भिण बायलाक केन्ना प्रयाण बर्नी
जाल्यार भी आशिर्वादाक हाँ मडले हाँये ।

आश्रम आसा किल्ले पैस किल्कि
दिस्त विश्राम घेव्ण मुकार गेल्ले बरे
घोड्याक भी थोडे चरचाक मेळ्ळे
सीतेल विचार हे लक्षमणाक कळ्ळे ।

थांबल्ले पळोन लक्षमणाक विचार्ता
किदे लक्षमण खय पाव्ली आमी एव्ण
दिस्त माका ही वाट नी आमगेली
खय तरी चुकलात वाटेर एतन आमी ।

वैनी समात वाटेन आयलात आमी
वाट ना मुकार रथाक मात्र वच्ची
थोड्यात वेळात आश्रमात पावची
आस ही वाट चमकुन वच्ची ।

मुकार मुकार लक्षमण वता
फाटल्यान फाटल्यान सीत एता
झाडा पोदयाक हातिन सर्कोन
उबात्र घाल्ता पाय सकल पळोन ।

पाया तोपल्ले काटे काण्ण उडेतोत
झाडा सिर्कल्ले पदर वतवतन सुडेतोत
फूरो जाल्ल तेन्ना रूका धन्न चमकता
आश्रमा वता सीता राणी रानातल्यान ।

जायन आनी मुकार वच्चाक
झाडाच खांदी आंगाक लाग्ता
उबराळ कडेन सांगचा जायना
खय कस्ले जीवजाणे आसा ।

जीवनात दिल्ले त्रास जाऊ
भितात सगळे आपण्याल जिवाक
क्रूर प्राणील द्रष्टित पण जाऊ
करतो रावनात मनात ही प्रार्थना ।

एत एक धैर्य परत परत
लक्ष्मण आस्त्यार ना माक त्रास
रानाची दोस्ती आस तशि माका
जाल तेगेल पावणे हाँव पुष्कळ दा ।

नजरे पडता एक अस्तो जागो
आराम करचाक असा खूब बरो
बाजुच झाडाक फल फूल दिस्ता
आवाज एता उदाक हांग होवता ।

जागो अनुकुल आस बशशाक
आराम कत्र आश्रमाक वच्चाक
सांगुन लागता तैयार करचाक
उपयुक्त आसन भावजेक बशशाक ।

रानात एळता थंड वारो
कोगिल्याल आयकता वारीक ताळो
फूलान फूलार हुडच शीरो
सरस्वतील वीणाच हांग भास जावचो ।

रंगी रंगी फाकाचो नातल मोर
पोपट मैना हुडतात खुब जोर
भेक्रो बोक्रो , चितल , मेरु
एकमेकाल , द्रष्टेत रावचो हो बाग ।

जमणिच सुन्दर ह्या जाग्यार
अनुभव कर्या थोडे वेळार
खंचे साधन प्रकृति मुकार
शाश्वत टिकता मनशाल सुधार ।

सजीव निर्जिवार नियंत्रण दवरता
आपण्या इत्ल आपुण बदलतो रावता
संस्कृति तेगेली नाश जातो आसा
दिस्त तेक जग हांव चलेतो आसा ।

सांगत लक्ष्मण बस तू हांगा
वचून खई उदा उल्यार हाडता
इत्लत सांगचाक तो खूब थडपडता
पळेचा जायून जावन तोंड फिरेत ।

प्रजासत्तात प्रजे खय टिकनात
अधिकार जाय थय सगल्यात मनाक
एकट्याल भार आनेकट्यार घालतात
खबर नाजाल्ले शिरकुन पडतात

राज ज़ालो राम मागेले ।
सेक्रेटरी ज़ालो हांव तेगेलो
तेणी सांगले हांये केले
बाब्डी सीताक भोगचे पडले

माध्यम सांगतले राज़ाल हे नियम
राज सांगतलो मागेल हे कर्तव्य
जातते जाऊ तू मुकार पळय
जाल्ले नंतर आनेकळयाक सतय ।

चुकल्ले ना फाल्य माक कळंक
लक्षमण ज़ाला तेक एक माध्यम
करत कोण भोगतल कोण
हेतू चलतो आयला काळोंन काळ ।

दाये बाजून उदाक उजे बाजून उजो
धैर्य ना माक एक हांव घेऊ
चलत ते चलता दिवस हाँव मेत्ता
फाल्याच पिळगेल धिक्कार माका ।

हांव ज़ाणो तुगेल ते प्रे़णे
उत्तर ना ज़ाल्लो हाँव एक उमाणे
मनुष्य ज़ाल्यान मागेल ते माये
उर्ला हाँव नितुतल्यान वेगळे ।

लक्षमण लक्षमण खय आस तू
सकाळचान पळेत हाँव हांग ना तू
माजखंचान अवश्य दाकय लिपय कर्ता तू
ज़ाले किदे आज़, माजखंचार पैस तू ।

आयच इत्ल चिंतेत तुक
पळेल्ना पैली आशि केन्नात
रामाल काळ्जी तू कित्ली कर्ता
ना तितूत संशय तिळाइल्ली माका ।

अस्ल खंच विषय, सांगचाक तो
ज़ात तुक खूब त्रास, ज़ाल्ला तो
केन्नात फाट्ल्ये कठीण घटनात
कोणि तुक घात्ला ह्या होड संकटात ।

उर्मिलाक सांगन ज़ाल्ले
सगले विषय माक तुये सांगल्ले
विषय तो काशि ज़ालो
आज़ सांगचाक ज़ायन ज़ाल्लो ।

माक सांगचाक जायन जाल्ले
तुजकडेन विषय खंचे उन्न जाल्ले
कदर्च सार्कि कौणि ते केले
तेक आज हे दिवस आय्ले ।

रामासार्कि उल्यार यजमान
जावचा शाक्यत् ना घरात कल्लेव
कौसल्या सार्कि आई उल्यार
भाव-भावात जायन केन्ना वेगळचार ।

दुःख, चोरी, खून, शिक्षा
सदा दूर आमगेल राज्यातल्यान
सत्य, न्याय, धर्म, विनय
पळेचा मेळता आमगेल देशात ।

तैयार जाला वच्चाक आश्रमात
माक ना आज तृप्ती मानात
अपशकुन घटना दिस्तो आसात
किदे जाले खरे सांग माक आतात ।

मन मगेल कळवळतो आसा
हातिन कसली चूक घडली काय
वग्गीत रावल्यार निकाल जायना
समझून सांगल्यार मुकार अनर्थ जायना ।

रात्री पडले वायट स्वपनाचे
प्राणेशा कडेन सांगचा गेल्ले
हांव गेल्ले तेंका पर्व ना जाल्ले
होड चिंतेत तेमि बसून आस्ले ।

जाग्रण केल्यान दोळे जाल्ले तांबडे
चिंत केल्यान तोंड सगले सुकले
सुख दुःख सदा एक द्रष्टिन पळेल्ले
हेमी आज मागेलेत काय मण मन कळवळळे ।

वचून खांदार हाथ दवल्ले
कचक कन्न आंग काडले
सांभाळेतोत माकपळोन हास्ले
वांगड एतलो लक्ष्मण मण सांगले ।

हे नाथ ! तळ्यात साळक आज
हास्तोत फूलचे दिस्ना
सूर्योदयाच सुन्दर वातावरणाक
आज मोड आड एतल दिस्ता ।

सकाळी कोव्यान साथ घाल्चे
जाग्यार, रडचे आयकल्ले घुगमान
दिस्त माका आज वेळ बरिना
आश्रमात गेल्याले मुकार केन्ना ।

जानकी । अयोध्याक कर्त तू
खूब मोग, याद दवर सदा
हांये सांगले, खूब प्रीतिचित्
आमक दितात जास्ती दुःख ।

आमच खंचान पैस वत मण
सहज दिस्तत स्वप्न तुका
निश्चिंतेन वच तू आश्रमात
लक्षमणाक हाँये सगले सांगला ।

हाँव काशि मांडुन बसु
अयोध्याचे राजा मुकार
एक व्याक्तिल अभिप्रायात
दिवस वता संघर्षात ।

अखंड रानात लक्ष्मण एकळोत
मुकार वता गहन चिंतेत
आज बाजुचे कोणाले पर्व ना
वत वतन याद जाता अचानक शितेली ।

दीर्घ स्वास थेव्न दोळे धाप्ता
दाये हातिन नाक पिळ्ता
वोट चाबून मुकार वता
अयोध्या पतिल आदेश पाळता ।

उदाक हाडत मण हाँव
तोंड दाकेचा धैर्य नाजाव्न
खबर ना अस्तन वतो आसा
दाल्याल जल्माक ही होड मर्याद ।

धैर्य ना माक मुकार पाय पडचाक
बळ ना माक खरे सांगचाक
मुकार एवचे प्रश्नाक जवाब ना
छे: विरोध कन्न अस्तन आदेश पाळता ।

चौद वर्ष रानात राव्न
सदा सीतेल ध्यान दवन्न
रावणा खंचान झगण्ण थेव्न
आत हाँव रानात होन्न सोडता ।

लोक माक सांगतले किदे
हास्तल भाजेर डरपुक्क मण
हे लक्ष्मण रामाल भाव मात्र नी तू
भारताचे कोदयांशी तुजेसार्कि पुरुष ।

एकदयाक मार्याद मेळतल जाल्यार
दुसर्याक अपमान कर्का
आनेकदयाक गुलाम केल्लतेन्नात
ह्या जागात जात तो आज्ञा राजा ।

तुक मूर्ख केल्लेतेन्नात
हांव पंडित जावचा शक्ता
तेकात मणतात आज्ञा
महान आमगेल प्रजाप्रभुत्व ।

ना जाल्यार खाय आस
तेक तेगेल आस्थित्व
अधिकार चलेल्यार मात्र
अधिकारी मण धेव्या शक्तात ।

राम सीता जोडपे जाव
जगात आदर्श माध्यम जाव
रावचाजाच्या दोगाचान
एकमेका सोण्ण एकव्याचान ।

कर्तात सगले अनुकरण तुका
तितुत ना कोणाक संशय
केले किदे आज्ञा जात किदे
दाकेल तुये खरोत घोवाल अधिकार ।

ज्ञात तू नांदी फाल्या दिवसाचे
मुकार यौवजण नाजाल्ले लोकाक
आस्पद केले तुये उलेचातिका
सांगले हांये पौलित तुका ।

पट्टा बस्तान कैकेयील अवतारान
चौद वर्ष धनवास कर्तना
लंकाधिपति कडेन झगडतास्तना
दिस्न जाल्ली भय आज्ञा माका दिस्ता ।

खंचे परिस्थितीर हांये तिक घात्ला
खंचे धैर्यान हे सगले हांये केला
मागेल माकात कांय हे खबर ना
हे परमात्मा तुयेत तिक पळोन घेव्का ।

हे विधाता, मनशाचेर
तुगेल दया आस खूबत
तेगेल विचाराक सदा
तुये दिल्ली आसा सहमत ।

पण भी तो तुजेर हुकुम
आपण्याल चलेतोत आसा
तेक दिल्ल तिल्ली मदत
तुये दिल्ला बाकिच जीवेक ।

आत भी तुज कडेन प्रार्थन कर्ता
हेत सहाय कर तिक वेळेचेर
जड खरे , आस तू
आमचा पक्षा शक्ति शाली ।

तुजेर विस्वास दवत्र आज
वत हाँव तिक हांग सोण्ण
हे वन माता , हे अटल रूकानों
हे पक्षानों, रानाल्ली सग्ली प्राण्यानों ।

तुम्चे सगल्या कडेन लक्ष्मण
आज पायपण्ण सांगुन घेता
जनकी रामाल बायल सीता माताक
दिनाक हांगा केत्रा कस्तो त्रास ।

जाय जाल्ले तेत्र तिका
उदाक ,वारो, फल, फूल
दिब्ब सत्कार करा
आताचान ती तुमगेल आसा सैर ।

आश्रमात होत्र पावेया
हांग आयल खबर तिगेलो
भार सगलो तिगेल आज
तुमचेर सोण्ण वत हाँव ।

हेज पैली तो रामाक
दिल्ल आस्लो जनकान
सांभाळन घेव्चे रामाल जीवनात
जाली खूबत कष्टच गोष्ट ।

जाल कित्तल वेळ वचून
उदा हाडचा गेल्ल लक्ष्मण
एवन पावल्ना आज्जूनी
लक्ष्मण..५५ लक्ष्मण..५५ ।

ताळ सूकुन उलेचा जायना
आत्त उदाक घेळ एता
हंचान खंचान, गेल्ल लक्ष्मणाक
कसल्याक जालो इत्तल वेळ ।

केन्नात कर्चनी
खंचे कामाक वेळ
माक हांग सोण्ण
खर्य पावल तो उदा सोच्चाक ।

खई वाट चुकल्ना नी ?
जावचा शक्य ना तशी
आमि आत रानवट जालात
भय ना रानवटाक रानाची ।

मनात वायट वायट विचार
दिवस आज विलक्षणाच आशी
आवडचे जाग्यार वतअस्तन भी
खुशेच वादयाक मन कळवळता ।

तानेन जीव गळ्यात आयला
लक्षमणाल चिंत दुसरबाच्चान
किद्याक हांये एकळ्याक थाड्ले
दिस्त वेळ बरीना आयची ।

फाटि आशी ज़ाल्ले ना
क्रूर प्राण्यामदि खई शिरकलो
किवा पाँय निसत्र होळ्ळत पड्लो ?
विसरच वाल खई दांगळ्ळन गेलो ?

संशाय ना लक्षमणाल बळाचेर
इन्द्रजीताक माल्लेल प्रख्यात
रामाल दाय हात तो
वैरीक भिल्लेल मनुष्य तो नी ।

खई माक आपेतो ना नी ?
लक्षमाण ! तू आस खय ?
ज़ाल आत कित्तल वेळ
दिस्न रानात वाट आता ।

हे वाट मार्ग्या
हे पत्र्या देवा
हे वन देवता
बग्गी धाण दी लक्षणाक ।

अयोध्या राजा रामाल बायल
जनकाल लाडली चली
मागून घेता तुमचे कडेन आज
खई लक्षमणाक पळेल्यार कळ्या. ।

वाट पळेतो आसा हाँव तेगेली
ह्या रानाच सगले रूकानों
तो खई दिसल्यार
हांग हाण्ण पावेया तेका ।

तुमी सगले एकळ्याल हाथ
एकळ घेन्न रावतात हांगा
दुसर्याक सिकेतात जीवंत
रावचे कशी ,चलेच कशी जीवन ।

प्रथ्विर तुमगेल हक वैवाट
आस आमचा पक्षा जास्थीत
दिवसान दिवस वाडचे स्वार्थान
नाशा जातो गेल आमगेल मनुष्यत्व ।

जाल्यार भी, मेळन आसात
एकमेकाक समझून आज परंत
जातो रावता चूक आमगेल हातिन
क्षम करते आस तू आमि न्हान मण ।

ताशित किदे घडल्यार चूक
हातिन तेगेल्या, कर तू क्षम
कांय कळन ज़ाल्लो सान चल मण
धाड तेक समझून माज बाजून ।

हे आकाश तू अखंड सर्वव्यापी
उर्त तुगेल नजर सदा सकल
जगात सगले घडत असल्याचे कारणीभूत
तुगेल मना विरुद्ध जायन करचाक अआमचान कांय ।

आत किदे जावचे आसा
ते सदा आमक भविश्यतू
खबर ना आशि जातो वता
किदे तुये मनात इच्छिल्ले आसा ।

तरी आज जानकील ही विनंती
अनर्थ कांय कत्र अस्तना
सुरक्षित पावय लक्ष्मणाक
शांती दी सगल्याल मनाक ।

वायटी लागता मनशाल बुद्धिक
फाल्याच अनर्थान पैस उन्न
विश्वासाक आज हात दिता
क्षणिक स्वार्थत शाश्वत समझला ।

मुकार अनर्थाक कारण जावची
खंची चूक घडचा दिनआशी
सदा ध्यान दी, फाल्याच पिळगेल
जीवन सदा सुख शांतीन उर्चाक ।

हे पक्षानो, सुन्दर तुमगेल
आवाज, आवडत जगात सगल्याक
उल्यार भी तेमी खूब दुःखेत
मग्न जातात तुगेल खुशेत ।

आस आज हांग हाँव
खंचे परिस्थितेर
तेक मात्र सांग वचून
तुगेल भाषेत ।

हे आकाशात्त मोड
तू रडल्यार जगाच जात उद्धार
आज हाथे हांग रडल्यार
जातल कोणाल उद्धार सांग ।

हे वार्या तुगेल स्पर्शान
जगाच ताप थंड जाता
आजा तू येळत तित्लो
शितेल आँग ताप्तो वता ।

दोळ्यात्ल उदकान आंग भित्ता
पण आंगाच ताप निशेना
चिंतेन माते सळसळता
पण फूटुन तुकडे जायना ।

हेत भोगचाक जल्मा आयल्ली
जाय जाय मण जनक राजाक
एक चली, अयोध्याक एक सून
सगले उर्न भी शित्तो राव्नी ।

रडचाक दोळ्यात दुःख ना
शब्दाक ताळो ना आयकचाक कान ना
आस गुर्भिण एकळित रानान
अवस्थ पळेचाक कोणाले दोळे ना ।

पुरूषाल सदा अत्याचार
जातो उर्त बायलार
केल्ना कोणी मुकाल्ल विचार
फाल्य हेजे किदे प्रतिकार ।

सगल्याले जीवनाचे प्रताप
पड्ली सीता रानात
राणी जाव्न भी अनाथ
कर्त पळेतल्याक आघात ।

सदा वार्यात हास्तो रावची
झाडा रुका पालो आज
बाव मेल्ले रुका मण्की
निर्जिव जाव दुःखान बावगलात ।

वार्याक भी आज ताव ना
एळन तेगेल प्रताप दकेचाक
उजडच पैली सगल्याक उठेची पक्षी
रुकावैल्यान आज हालचाक तैयार ना ।

सूर्याल किरणाक फुलचे साळक
न्हिदेतल्यान आज उटलेत ना
भौर्थाक साळकाच याद जायना
कोंबुल्याक फुल्लेल फूल दिसनात ।

एकाचेर एक तण रास जाव
बेहोश सीताक आसर कर्तात
कान हालेतो हत्ती वारो घालता
हंस फाकान उदा फाफुडता ।

पोपटान मोडल्ले झाडाच कोमटी
घोण हाण्ण बाजून घालता
मैन नितुत्ले एकेक काण्ण
सीताल हातुन्न तयार कर्ता ।

सिंहान केसाचे उषे केल्यार
चात्रेन, माकडान सोदुन काडली
गोड गोड फळा , कोलो घेव्चे
हाण्ण दिता , सीतेल फळाराक ।

सगली प्राणि सरभौतणी बसून
आयचे पावण्याल राकणी कर्तात
बाजून बस्ली गाय तैयार आसा
जाय ज़ाल्ले तेन्ना दूध दिवचाक ।

गोदल्ली थय रानाल्ली सगली प्राणी
जमणिर दवल्ले आपण्याल सोंड्याच
दोळयातल्यान दुःख गळेतात सरसरी
सुद बुद्ध ना अस्थन चारीबाच्ची ।

आज रानात उलेचाक धैर्यना
कोणाक 5 कोणाकडेन
सगली शामिल आसात दुःखेत
स्वताची आपण्याल दुःख समझून ।

रात सन्न उजवाडल्ले कळना
सीतेन दोळे आजूनी उगडल्ला
सुर्योदयाल स्वागत पक्षेन केल्ला
फूलाच अत्तर कोणाक वाटल्ला ।

उदेचाक लजेता सूर्य आज
मेडा फाटल्यान लिपतो आसा
रानात्त सगले जीव जंतु आज
सीत सुद्धीर एवच वाट पळेतात ।

माका थोडे सांगचा दी

दासी - आई कितल दिवस
रावतल तुमी अशी
पळेत हाँव केत्राचान तरी
आसा खायन जोवन अस्तन तुमी ।

लागना तुमगेल मन हांग खड्ड
जाले ते जाव्न गेले
किद फायद आस आता
जाव्न गेल्यार विचार कर्तो बसल्यार ।

सूद बुद्ध ना अस्तन
जवणाक खाणाक मन दिन अस्तन
दिवसभर दुःखेन चिन्तेत बसल्यार
दोळ्याचे उदा सत्रा समुद्रा उदा भत्रा ।

जावचे ते जातोत रावता
चिंतेन बसल्यार मोकाळिक जायना
आज किदे कर्चे ते कर्तोत रावल्यार
जीवनात हेज पक्षा होड कायना ।

आसा तुम्मित्त ती एक राज माता
राजकारणीच ज्ञान सगले आस तुम्का
तिनूत ना संशय माका
तेत्रात राणी पट्ट दिल्ले आस तुम्का ।

जाल्यार तुगेल अस्ली दशा
समझुन सांगतल कोण, आस्ले तेम्का
ग्रहण लाग्ला अयोध्याक आता
घटन घडची पळोन दिस्त माका ।

चिंत खाता ताज्यात लोकाक
उद्धार जायना तेजेन केत्रात
मुकार जावचे अस्ले काम कर्चाक
आपय तू आता सगले पोरक ।

आसात तेमी सदा वाट पळेतोत
मेळतल केत्र तुमगेल मार्गदर्शन मणतोत
आस्तनात तुमगेल दिवसानदिवस एव् वतोत
भीतात तेमी कैकेयीले दशपळेतोत ।

बुद्धिवंतान तुमी आशीजाल्यार
स्थिति कशी हंची फाल्या मुकार
कौशल्याक तुमी धैर्य वचून दिल्यार
जमतल किदे तरी मिथिलेशाक सांगल्यार ।

कैकेयी- मणत तू चिंत आनी कर्नाका
आत तू हांग बसून रण्णाका
काशि सांगु हाँव मना जाव्ची पीडा
लोका दिस्ता फक्त हाँव कारण तेका ।

सुनेक आता रानात सोड्ले
लोकान कारण कोणाक सांग्ले
धोब्यान उल्लेल्ले रामान आयकले
सीतेक फळ भोगचे पड्ले ।

पर परत ज्ञात किद्या हे
सदा आमचअसल्या कडेनत हे
काळ कळान चलतोत आयल हे
सहन कर्न एव्य मात्र आमी हे ।

आज हाँव विचार्त हांगा
फक्त बायलाक किद्याक सांका
घडचे कल्लेव सगले तेमगेल पाँयान
वाडेता किद्याक हे कोणत सांगनात ।

मंथरिन तोप्ले कैकेयील कानाक
कैकेयीन धाड्ले वनवासात रामाक
उलणे ह्ये सगल्याल तोंडात
सांग्ले कोणी ह्या सगले लोकाक ।

तेत तोंड आज उलेतात बायलाक
आच्चे आवय पोराक तेमी पळेनात
खरे तेमी सांगचे दिस्त समाजाक
पण मूल कारण कौण सगले ह्या घटनाक ।

कैकेयी केत्रा फाटल्यान धाव आयल्या
लग्न माक ज़ा मण राज़ा फाटी लागल्या
चालाक मागेल बुद्धि गेली राज़ाल मनात
राणी पट्ट दिल्ली तेणी माक हे बहुमानात ।

कौशल्याकाक अपमान हाँये केत्रा केल्ला
रागान तिणी केत्रा माक आज्जूनी पळेल्ला
दशरथाक पैली नाजाल्ली बुद्धि
अनर्थ जायन ज़ाल्ले, उत्थार ती सुद्धी ।

मागेल चवडाल माक उर्चाजाय काळजी
ना जाल्यार हक्क ना तेक जनमा घाल्ची
माक फूराय आस्ली पोराल काळजी
दिल्ला तेक आस्पद हास्तोत लोकान सांगची ।

पट्टाच रणि कैकेयी ज़ाली
कौशल्य आता राज माता ज़ाली
हेजेन माका केत्रा ज़ायन बेज़ार
भरत आनी रामात पळेल्ला केत्रा अंतर ।

जगात वायट चवर्ड उर्तली
वायट आवय सोच्चागेल्यार मेळनअस्तली
दशरथाल चलो भरत माक जाल्लो
किदया हो भेद तेणी तेक केल्लो ।

सांगतल लोक कैकेयीन चलो
भरत पट्टाक उपयोग ना आसल्लो
आपण्याल चवर्डाक अपमान केन्ना
जाव्य पळोन सहन केल आवयन एन्ना ?

चवर्डा जाल्लो अन्याय
पळोन दोळे धापून बशी
सहन कार्चि आवय ती
आवय जव्ज भी ती कस्ली ।

जावची सगली पीडा सहन कन्न
हास्तो दित ति जीवन दान
चवर्डाल खुशी पळेतो वता
आत्म सम्मान तिगेल् वाडतो वता ।

आस तिक एक मान
तिगेलेत एक गुणान
नाक तिक तेजे मुकार
जगात्ले खंचे सन्मान ।

रामाक पट्टा बशेची
हाँव ज़ाली सगल्यात खुशी
चूक भरतान किदे केल्ली
आर्हत आसून पदवी मेळन जाल्ली ।

विचार्त हाँव राजा मुकार
तेणी तेक उत्तर दिल्यार
राम जायन जाल्लो वच्चा तैयार
चौद वर्ष रानाच संचार ।

थंड तेन्न बसल्यार हाँये
सन्न जाल्ली रावणाल माये
कळन जाल्ली भरताल शाणे
जायन जाल्ले तेगेल इत्ले गाणे ।

राज्यात राव्न भी वनवासी ज़ाले
वनवासी ज़ाव्न भी राज्य चलेलो
गर्व माका भरत मागेल चलो
स्वार्थ नस्तन भावाल उत्तर घेतलो ।

रानात वतल लोकाक
काटे तोप्चे सहज
भरता सार्कि लोकाक
राज्यात राव्न भी फूल मेळना ।

कोण सांगतात कैकेयीराणी
कशी ती सहन कत्र राव्नी
खंच अन्याय जाल्ना तीजेर
पूतानत केली चूक आवयचेर ।

आयक्तो राव्नी कैकोयीमाता
आज परंत लोक किदे सांगता
त्या लोकाक सांगले हे कोणी
ह्या जगात्ल आनेक दशरथानी ।

आपण्याल चूक धापचाक
सदा बायल तुमक मेळतात
मान प्रतिष्ठ स्वार्थ सादेचाक
ओँफरतात तिका जायतशी खेळचाक ।

बागाच फूला फळा काळजी
उर्त सदा देख रेख पळेच मालीक
जन्माघात्ली आवयक उर्का पोराल काळजी
ना जाल्यार जात तो समाजात बारिक ।

कळ्ळे तुक तिगेल साहस
आस खूबत होड समाजात
तिजमुकार तू सदा असमर्थ
तेत्रा समझलो हो मागेल अपमान ।

भिल तू आपण्याल असमर्थान
विचार केले हाडचे काशि आळबंदाक
सांगले तुये माये ती मुकारवचनाका
बांदून घातले तरतरेचे समाजाचे प्रधान ।

प्रत्येक कामा फाटल्यान पळेत।
फायद तितूत मेळतल कितल माका
कर्तव्य मण काम तूमी केत्रात केल्ला
सापडल तेन्न ती चूक बायलाचेर थाप्ला ।

सीताक रानात रामान सोडचाक
खंची कैकेयी आयली रामाक सांगचाक
खंची मंथरी आयली रामाल कान तोपचाक
धोष्यान सांगल्ले आपण्याल फायद्याक ।

कुळारचान आयल्ली घरची बायलेक
वच तू भार्य मण धोष्यान सांगले
रामन आयकले थंड बसून कशी ?
आपण्याल राज्यात जावची ही अवघड ।

आस्ल माक गर्व खूब
राम मगेल पूत समझौतिच मण
आत जाले किदे त्या मात्याक
सदा विचार कर्तालो बर्याक ।

घेतल तुये कोणा विचार
हो भयंकर महा निर्णय
काशी विचार केल्ला तुये
जातल किदे परिणाम तेजे ।

बायले खातिर रामान केले इत्लसगले
हे विषय तुगेल मनात तुक खाले
तुक जाय जाल्ले समाजात नाव
तेत्रात घाल्ले तुये सीतेचेर गाळ ।

फक्त तुगेल बायल मात्र नी
मिथिलेश्वरी आस ती सगल्या पैली
त्या आवस वाप्पसूल मुकार स्थिती
विचार केल्ला तुये जातल काशी ।

तेजे खातिर हाडले तुये तिका
मिथिलातल्यान अयोध्यात हांगा
वस्तु नी ती बाक्रि कत्र घेवचाक
नाक जाल्ले तेन्ना होत्र तिक सोडचाक ।

आस तिका तिगेल एक भावन
आपण्याल मयदिक सदा ती स्वतंत्र
तिगेल शक्ति साहस सहनाक
काई नी तू तिज मुकार ।

आज तुका तिगेल चवडा
जाय फाल्या कुर्चेर बशशाक
जन्म दीव पोसुन होडकर्तन
केन्ना पळेना आपण्याल आशेन ।

कैकेयीन भी केल्ला
आपण्याखातिर केन्ना
सीत केन्ना जाल्ला
कारण सगल्याक एन्ना ।

--००--

समाप्त



कोणाल्या दुःखात कोण ना
फक्त पळेतात फायदो आज
धेव्ण एव्णे ना वतन व्हर्चे नां
जन्म हो किद्या इत्ल क्रूर आज ।

जावचे ते जातोत रावता
चिंतेन बसल्यार मोकाळिक जायना
आज किदे कर्चे ते कर्तोत रावल्यार
जीवनात हेज पक्षा होड कायना ।

जमणिच सुन्दर ह्या जाग्यार
अनुभव कर्या थोडे वेळार
खंचे साधन प्रकृति मुकार
शाश्वत टिकता मनशाल सुधार ।